

खण्ड २०७६

संख्या

गाउँ सभावाट पारित मिति २०७६/०८/१४



छिपहरमाईगाउँपालिका शिक्षा ऐन, २०७६

छिपहरमाईगाउँपालिका, पर्सा

छिपहरमाईगाउँपालिका शिक्षा ऐन, २०७६

पहिलो संशोधन

२०७८।०३।१५

प्रस्तावना:

नेपालको संविधानको धारा ३१ र अनुसूचि द तथा स्थानीय सरकार सञ्चालन ऐन २०७४ को परिच्छेद ३ को दफा ११.२.ज अनुसारका कार्यहरूमार्फत छिपहरमाई गाउँपालिका र समग्र देशको विकासका लागि लोकतान्त्रिक गणतन्त्रात्मक शासन व्यवस्था अनुकूल शिक्षाको गुणस्तरीयता वृद्धि र सबै वर्ग तथा समुदायको पहुँच कायम गर्न, गराउन गाउँपालिका क्षेत्रमा स्थापना भएका र स्थापना हुने विद्यालयको व्यवस्थापकीय सुधार गरी समयनुकूल सीप र प्रविधि सहितको शैक्षिक विकास गर्न वाञ्छनीय भएकाले नेपालको संविधानको धारा २२२ अनुसार गठित छिपहरमाई गाउँपालिकाको गाउँ सभाले संविधानको धारा २२६ र स्थानीय सरकार सञ्चालन ऐन, २०७४को दफा १०२(१) बमोजिम यो ऐन बनाइएको छ ।

परिच्छेद-१

प्रारम्भिक

१. संक्षिप्त नाम र प्रारम्भ

- (१) यस ऐनको नाम “छिपहरमाईगाउँपालिका शिक्षा ऐन २०७६” रहेको छ ।
- (२) यो ऐन छिपहरमाईगाउँपालिका भर लागु हुनेछ ।
- (३) यो ऐन गाउँपालिकाको गाउँ सभा वाट पारित भई राजपत्रमा प्रकाशन भएपछि लागु हुनेछ ।

२. परिभाषा:

विषय वा प्रसङ्गले अर्को अर्थ नलागेमा यस ऐनमा

- (१) “गाउँपालिका” भन्नाले छिपहरमाईगाउँपालिका सम्झनुपर्छ ।
- (२) “अध्यक्ष” भन्नाले यस छिपहरमाईगाउँपालिकाको अध्यक्ष सम्झनुपर्छ ।
- (३) “उपाध्यक्ष” भन्नाले छिपहरमाईगाउँपालिकाको उपाध्यक्ष सम्झनुपर्छ ।
- (४) “कार्यपालिका” भन्नाले छिपहरमाईगाउँपालिकाको कार्यपालिका सम्झनुपर्छ ।
- (५) “प्रमुख प्रशासकीय अधिकृत” भन्नाले छिपहरमाईगाउँपालिकाको प्रशासकीय प्रमुखको रूपमा काम गर्ने कर्मचारी प्रमुख सम्झनुपर्छ । यसले कार्यपालिका र गाउँ सभाको सदस्य सचिवलाई समेत जनाउछ ।
- (६) “कार्यालय” भन्नाले छिपहरमाईगाउँपालिकाको कार्यपालिकाको कार्यालय सम्झनुपर्छ ।
- (७) “कार्यपालिका सदस्य” भन्नाले छिपहरमाईगाउँपालिकाको कार्यपालिका सदस्य सम्झनुपर्छ । सो शब्दले गाउँपालिकाको अध्यक्ष, उपाध्यक्ष र वडा अध्यक्ष समेतलाई जनाउछ ।
- (८) “गाउँ सभा” भन्नाले छिपहरमाईगाउँपालिकाको गाउँ सभा सम्झनुपर्छ ।
- (९) “सभा सदस्य” भन्नाले छिपहरमाईगाउँपालिकाको गाउँ सभा सदस्य सम्झनुपर्छ । सो शब्दले गाउँपालिकाको अध्यक्ष, उपाध्यक्ष र वडा अध्यक्ष कार्यपालिका सदस्य समेतलाई जनाउछ ।
- (१०) “मन्त्रालय” भन्नाले शिक्षा हेर्ने मन्त्रालय वा सो कामकोलागि तोकिएको संघ र प्रदेशको मन्त्रालयलाई सम्झनु पर्छ ।

- (११) “बिषयगत शाखा” भन्नाले छिपहरमाईगाउँपालिका अन्तरगतको बिषयगत शाखा, उपशाखा, कार्यालय वा इकाईलाई सम्झनुपर्छ ।
- (१२) “वडा सचिव” भन्नाले छिपहरमाईगाउँपालिकाको वडा कार्यालयको प्रशासकीय प्रमुखको रूपमा कामकाज गर्न तोकिएको वडा सचिव/कर्मचारी सम्झनुपर्छ ।
- (१३) “वडा समिति” भन्नाले छिपहरमाईगाउँपालिकाको वडा समितिहरु सम्झनु पर्छ ।
- (१४) “ऐन” भन्नाले छिपहरमाई गाउँपालिका शिक्षा ऐन, २०७६लाई सम्झनु पर्छ ।
- (१५) “विद्यालय शिक्षा” भन्नाले आधारभूत र माध्यमिक दुवै शिक्षालाई वुभाउछ ।
- (१६) “माध्यमिक शिक्षा” भन्नाले कक्षा नौ देखि बाह्रसम्म दिइने शिक्षालाई वुभाउछ ।
- (१७) “आधारभूत शिक्षा” भन्नाले प्रारम्भिक बाल शिक्षादेखि कक्षा आठसम्म दिइने शिक्षालाई वुभाउछ ।
- (१८) “विशेष शिक्षा” भन्नाले दृष्टिविहीन, बहिरा, अटिज्म, बौद्धिक अपाङ्गता, सुस्तश्ववण वा अतिअशक्त शारीरिक अपाङ्गता भएका बालबालिकालाई छहूँ समूहमा राखी दिइने शिक्षालाई वुभाउछ ।
- (१९) “प्राविधिक तथा व्यवशायिक शिक्षा” भन्नाले प्राविधिक ज्ञान, सीप, दक्षता तथा बिषयवस्तुको सिकाइ गरी प्रविधि र व्यवशायको शिक्षा प्रदान गर्न कक्षा नौदेखि कक्षा बाह्रसम्म अध्यापन गराइने शिक्षालाई वुभाउछ । यसले ननएकेडेमिक जस्तै सीप, दक्षता र सिकाइ प्रदान गर्ने शिक्षालाई समेत जनाउछ ।
- (२०) “सामुदायिक विद्यालय” भन्नाले समुदायको पहलमा स्थापना गरिएको नाफारहित नेपाल सरकारबाट नियमित रूपमा अनुदान पाउने गरी अनुमति वा स्वीकृति प्राप्त र यस ऐन जारी भएपछिछिपहरमाईगाउँपालिकावाट अनुमति/स्वीकृति प्राप्त सामुदायिक विद्यालयलाई वुभाउछ ।
- (२१) “संस्थागत विद्यालय” भन्नाले व्यक्ति/संस्था वा समुदायको पहलमा स्थापना गरिएका नेपाल सरकारबाट नियमित रूपमा अनुदान नपाउने गरी अनुमति वा स्वीकृति प्राप्त विद्यालय र यस ऐन जारी भएपछिछिपहरमाईगाउँपालिकावाट अनुमति वा स्वीकृति प्राप्त निजि तथा सार्वजनिक स्वमित्व प्राप्त विद्यालयलाई वुभाउछ ।
- (२२) “प्राविधिक शिक्षालय” भन्नाले व्यक्ती, सस्था, निकाय, समुदायको पहलमा वा छिपहरमाईगाउँपालिकावाट स्थापना गरिएको नाफारहित अथवा व्यावशायिक रूपमा सञ्चालन अनुमति वा स्वीकृति प्राप्त र यस ऐन जारी भएपछिछिपहरमाईगाउँपालिकाको वाट अनुमति वा स्वीकृति प्राप्त प्राविधिक तथा व्यवसायिक शिक्षा दिन स्थापित शिक्षलय/विद्यालयलाई वुभाउछ ।
- (२३) “आवासीय विद्यालय” भन्नाले नेपाल सरकार वा गाउँपालिकाले आवासीय विद्यालयको रूपमा स्वीकृति प्रदान गरिएको विद्यालयलाई वुभाउछ ।
- (२४) “शैक्षिक गुठी” भन्नाले विद्यालय सञ्चालन गर्नकालागि कुनै व्यक्ति वा समुदायले नाफा आर्जन नगर्ने उद्देश्यले स्थापना गरेको सार्वजनिक वा निजी गुठी बुझनु पर्नेछ ।

- (२५) “सहकारी विद्यालय” भन्नाले विद्यालय सञ्चालन गर्नकालागि कुनै सहकारीले सहकारीताको माध्यमबाट विद्यालय सञ्चालन गर्ने उद्देश्यले स्थापना गरेको संस्थागत विद्यालयलाई बुझाउछ ।
- (२६) “धार्मिक विद्यालय” भन्नाले परम्परागत रूपमा चलिआएका गोन्पा, गुरुकुल, आश्रम, मदरसा जस्ता धार्मिक विद्यालयहरूलाई जनाउँदछ ।
- (२७) “व्यवस्थापन समिति” भन्नाले परिच्छेद ५ बमोजिमको विद्यालय व्यवस्थापन समिति सम्झनुपर्छ ।
- (२८) “प्रधानाध्यापक” भन्नाले दफा ४७ बमोजिम नियुक्त विद्यालयको प्रधानाध्यापक सम्झनुपर्छ ।
- (२९) पुर्व प्राथमिक शिक्षा भन्नाले ४ वर्ष उमेर पुगेका बालबालिकाहरूलाई एक वर्ष दिइने शिक्षालाई बुझाउछ ।
- (३०) “प्रारम्भिक बाल विकास शिक्षा” भन्नाले ४ वर्षमुनिका बालबालिकाहरूलाई मनोरञ्जनात्मक विधिवाट शारीरिक, मानसिक, सामाजिक, संवेगात्मक विकासकालागि सामुदायिक र संस्थागत रूपमा दिइने प्रारम्भिक बाल विकास शिक्षालाई बुझाउछ ।
- (३१) “पाठ्यक्रम विकास केन्द्र” भन्नाले संघीय ऐन बमोजिम पाठ्यक्रम निर्माणकोलागि जिम्मेवार निकायलाई सम्झनुपर्छ ।
- (३२) “शिक्षा अधिकृत” भन्नाले गाउँपालिका भित्रको शिक्षालाई व्यवस्थित सञ्चालन, व्यवस्थापन, नियमन, निर्देशन, अनुगमन र मूल्याङ्कन गर्ने तथा ऐन बमोजिम तोकिएका कार्य गर्न तोकिएको कर्मचारी बुझाउछ ।
- (३३) “निरीक्षक” भन्नाले विद्यालय निरीक्षण गर्न तोकिएको अधिकृत/ कर्मचारीलाई सम्झनुपर्छ ।
- (३४) “स्रोतकेन्द्र” भन्नाले छिपहरमाई गाउँपालिकाभित्र रहेका विद्यालयहरूको समूह बनाई पायक पर्ने स्थानमा कार्यालय रहने गरी गाउँपालिकाको क्षेत्र भित्रका विद्यालयहरूको शैक्षिक गतिविधिहरु सञ्चालन हुने केन्द्रलाई बुझाउछ ।
- (३५) “स्रोतव्यक्ति” भन्नाले स्रोतकेन्द्रको प्रमुख पदमा नियुक्त भएका व्यक्तिलाई बुझाउछ ।
- (३६) “कर्मचारी” भन्नाले विद्यालयमा कार्यरत शिक्षक बाहेकका अन्य कर्मचारी बुझाउछ ।
- (३७) शैक्षिक सत्र” भन्नाले विद्यालयमा अध्ययन अध्यापन गराइने वार्षिक अवधी सम्झनुपर्छ ।
- (३८) “अनुमति” भन्नाले नेपाल सरकार वा गाउँपालिकाले स्थायी स्वीकृति प्रदान गरी नसकेको कुनै तोकिएको ठाउँमा विद्यालय खोल्न वा कक्षा थप गर्न दिइएको अस्थायी स्वीकृतिलाई जनाउछ ।
- (३९) “स्वीकृति” भन्नाले तोकिए बमोजिमको सर्त पुरा गरेको विद्यालयलाई नेपाल सरकार वा गाउँपालिकाले दिएको स्थायी स्वीकृतिलाई जनाउँछ ।
- (४०) “तोकिएको” वा “तोकिए बमोजिम” भन्नाले यस ऐन अन्तर्गत बनेका नियमावलीमा तोकिएको वा तोकिए बमोजिम भन्ने जनाउछ ।

परिच्छेद-२

विद्यालय खोल्ने अनुमति वा स्वीकृति, गाभ्ने र खारेजी सम्बन्धी व्यवस्था

३. विद्यालय खोल्न अनुमति लिनु पर्ने:

- (१) नेपाली नागरिक तथा नेपाली संघ, सस्था, निकाय र समुदायले सामुदायिक विद्यालय वा संस्थागत विद्यालय खोल्न चाहेमा तोकिएको विवरण खुलाई तोकिएको प्रकृया पुरा गरी अनुमतिकालागि निवेदन दिनु पर्नेछ ।
- (२) उपदफा (१) बमोजिम निवेदन परेमा सो निवेदन उपर गाउँपालिका शिक्षा अधिकारीले आवश्यक जाँचबुझ गर्ने र जाँचबुझ गर्दा विद्यालय खोल्न अनुमति दिन मनासिव देखिएमा तोकिएको सर्त बन्देज पालना गर्ने गरी गाउँपालिका शिक्षा समितिको सिफारीसमा कार्यपालिकाले अनुमति दिनेछ ।
- (३) उपदफा (२) बमोजिम अनुमति लिई खोलिएको विद्यालयले तोकिएका सर्त बन्देज पालन गरेको देखिएमा गाउँपालिका शिक्षा समितिको सिफारिशमा कार्यपालिकाले स्वीकृति प्रदान गर्नेछ ।
- (४) यो दफा प्रारम्भ हुँदाका विद्यालय सञ्चालन गरेका विद्यालयहरूले चाहेमा कम्पनि खारेज गरी शैक्षिक गुठी अन्तर्गत विद्यालय सञ्चालन गर्न तोकिएको अधिकारी समक्ष निवेदन दिन सम्झेछन् ।
- (५) सामुदायिक (समुदायको पहल र सामुदायिक स्वमित्व हुने) र गाउँपालिकाको स्वमित्वमा रहने विद्यालय/शिक्षलय वाहेकका अन्य कुनैपनि विद्यालय/शिक्षलय सरकारी वा सार्वजनिक जग्गा भवनमा सञ्चालन गर्ने पाउने अनुमति दिइने छैन ।
- (६) यस ऐन वा प्रचलित कानूनका अन्य दफाहरूमा जुनसुकै कुरा लेखिएको भएतापनि शैक्षिक गुठी अन्तर्गत विद्यालय सञ्चालन गर्दा देहाय बमोजिम गर्नु पर्नेछ :
- (क) शैक्षिक गुठी सञ्चालन गर्ने गुठी सञ्चालक सङ्गठित संस्थाको रूपमा हुनु पर्नेछ ।
- (ख) शैक्षिक गुठी सञ्चालन गर्दा ट्रष्टमा सार्वजनिक गुठी भए कम्तीमा ७ (सात) जना र निजी गुठी भए कम्तीमा ५ (पाँच) जना सदस्य हुनु पर्नेछ ।
- (ग) शैक्षिक गुठीको आयव्ययको लेखा तोकिए बमोजिम खडा गरी मान्यता प्राप्त लेखापरीक्षकबाट लेखापरीक्षण गराउनु पर्नेछ ।
- (घ) शैक्षिक गुठीको तत्काल कायम रहेका ट्रष्टले आफ्नो जीवनकालमै वा शेषपछि गुठीयारको रूपमा कार्य गर्ने आफ्नो उत्तराधिकारी तोकन सम्झेछन । तर सार्वजनिक शैक्षिक गुठीको हकमा त्यस्तो उत्तराधिकारी तोकदा गाउँपालिका शिक्षा समितिको स्वीकृति लिनु पर्नेछ ।
- (७) सामाजिक, परोपकारी वा कल्याणकारी संस्थाले मुनाफा नलिने उद्देश्यवाट विद्यालय सञ्चालन गर्न चाहेमा तोकिएको प्रकृयाबाट स्वीकृति लिई सार्वजनिक शैक्षिक गुठी अन्तर्गत विद्यालय सञ्चालन गर्नसम्झेछ ।
- (८) उपदफा (७) बमोजिम सञ्चालित विद्यालयले पालन गर्नु पर्ने सर्त तथा अन्य व्यवस्था तोकिए बमोजिम हुनेछ ।
- (९) माथि उल्लेखित उपदफाहरूमा जुनसुकै कुरा लेखिएको भएतापनि कुनै विदेशी शिक्षण संस्था सँग सम्बन्धन कायम गर्ने गरी कसैलाई पनि विद्यालय खोल्न अनुमति वा स्वीकृति दिइनेछैन । तर नेपाल सरकारसँग सम्झौता भएको अवस्थामा त्यस्ता विद्यालयहरूलाई अनुमति दिन सकिनेछ ।

- (१०) उपदफा ७, ८, ९ मा उल्लेख भए बमोजिम स्थापित शैक्षिक गुठी अन्तर्गतका विद्यालयलाई तोकिए बमोजिमको आवश्यक प्रक्रिया पुरा गरी सामुदायिकीकरण गर्न सकिनेछ ।
- (११) नेपाल सरकारको प्रचलित कानून बमोजिम अनुमती/स्वीकृती प्राप्त गरी सञ्चालनमा रहेका हाल छिपहरमाईगाउँपालिकाको क्षेत्राधिकार भित्र पर्ने विद्यालय/शिक्षालय यसै ऐन अनुसार स्थापना भएको मानिनेछ । सञ्चालनमा रहेका संस्थागत विद्यालय/शिक्षालयहरूले यो ऐन जारी भएको मितीले १ (एक) महिना भित्र नियमित गर्ने/गराउन तोकिएको ढाँचामा संम्पुर्ण विवरण सहितको निवेदन छिपहरमाईगाउँपालिकामा पेश गर्नु पर्नेछ ।
- (१२) विद्यालय सञ्चालन सम्बन्धी अन्य व्यवस्था तोकिए बमोजिम हुनेछ ।

४. गाउँपालिकाले विद्यालय गाभ्न, सार्न, नाम परिवर्तन गर्न वा बन्द गर्न सक्ने:

- (१) गाउँपालिकाले हाल सञ्चालनमा रहेका सामुदायिक विद्यालयहरूलाई दुरी, विद्यार्थी सङ्ख्या, तह, गुणस्तरीयता, सञ्चालन क्षमताको आधारमा गाभ्न, एक ठाउँबाट अर्को ठाउँमा सार्न वा भइरहेको स्थानमा आवश्यक नभएको पर्याप्त आधार भएमा बन्द गर्न वा आवश्यक क्षेत्रमा खोल्न वा कक्षा थप गरी सञ्चालन गर्न अनुमति वा स्वीकृति दिनवा नाम परिवर्तन गर्न उपयुक्त कारण देखिएमा सम्बन्धित वडा समितिको सिफारिश रगाउँ शिक्षा समितिको निर्णयको आधारमा गाउँ कार्यपालिकाले गर्न सक्नेछ ।
- (२) उपदफा (१) बमोजिम गाभिएका वा बन्द गरिएका विद्यालयको सम्पत्तिको व्यवस्थापन तोकिए बमोजिम हुनेछ ।

५. अनुमति वा स्वीकृति रद्द गर्ने:

कुनै संस्थागत विद्यालयले यो ऐन वा यस ऐन अन्तर्गत बनेको नियम विपरीत अन्य कुनै काम गरेमा गाउँपालिकाले त्यस्तो विद्यालयलाई प्रदान गरेको अनुमति वा स्वीकृति रद्द गर्न सक्नेछ । तर त्यसरी अनुमति वा स्वीकृति रद्द गर्नु अघि सम्बन्धित विद्यालयलाई आफ्नो सफाई पेश गर्ने मौका दिइनेछ । खारेजी उपर चित नबुझे प्रचलित कानून बमोजिम उच्च अदालतमा पुनरावेदन लाग्नेछ ।

६. शैक्षिक परामर्श सेवा, विदेशी शैक्षिक कार्यक्रम वा शिक्षण कोर्ष सञ्चालन गर्ने:

- १) कसैले पनि यस ऐन बमोजिम गाउँपालिकाबाट अनुमति नलिई शैक्षिक परामर्श सेवा, बृजकोर्ष, कोचिङ्ग, ट्युसन सेन्टर, भाषा शिक्षण कक्षा, होस्टल वा पूर्वतयारी कक्षा वा विदेशी मुलुकमा सञ्चालित कुनै शैक्षिक कार्यक्रम सञ्चालन गर्न पाउने छैन ।
- २) उपदफा (१) बमोजिम शैक्षिक कार्यक्रम, शैक्षिक परामर्श सेवा, ब्रिजकोर्ष, कोचिङ्ग, ट्युसन सेन्टर, भाषा शिक्षण कक्षा, होस्टल वा पूर्वतयारी कक्षा वा विदेशी मुलुकमा सञ्चालित कुनै शैक्षिक कार्यक्रम सञ्चालन गर्न अनुमति लिने सम्बन्धी व्यवस्था तोकिए बमोजिम हुनेछ ।

७. विशेष शिक्षा, समावेशी शिक्षा, अनौपचारिक शिक्षा, निरन्तर शिक्षा, ननएकेडेमिक शिक्षा, दूर शिक्षा तथा खुल्ला शिक्षा सञ्चालन सम्बन्धी व्यवस्था :

- १) कार्यपालिकाले आवश्यक पूर्वाधारको व्यवस्था गरी विशेष शिक्षा, समावेशी शिक्षा, अनौपचारिक शिक्षा, ननएकेडेमिक शिक्षा (शिप र प्रविधिको ज्ञान दिने), निरन्तर शिक्षा, दूर शिक्षा तथा खुल्ला शिक्षा, सामुदायिक सिकाई केन्द्र सञ्चालनको व्यवस्था गर्नसक्नेछ ।
- २) कार्यपालिकाले वेटी पढाओ वेटी वचाओ कार्यक्रम सञ्चालन गर्न सक्नेछ ।
- ३) वुहारी शिक्षा कार्यक्रम सञ्चालन गर्न सक्नेछ ।
- ४) लक्षित वर्ग शिक्षा कार्यक्रम सञ्चालन गर्न सक्नेछ ।

८. प्रारम्भिक बाल शिक्षा सम्बन्धी व्यवस्था:

- (१) गाउँपालिकाको स्विकृतीमा सामुदायिक तथा संस्थागत प्रारम्भिक बाल शिक्षा केन्द्र तथा प्रारम्भिक बालविकास सिकाई केन्द्रको सञ्चालन गर्न सक्नेछ ।
- (२) सामुदायिक तथा संस्थागत प्रारम्भिक बाल शिक्षा केन्द्र र प्रारम्भिक बालविकास सिकाई केन्द्रको सञ्चालन स्विकृतीकोलागितोकिए बमोजिमको मापदण्ड पुरा भएको हुनु पर्नेछ ।
- (३) सामुदायिक तथा संस्थागत प्रारम्भिक बाल शिक्षा केन्द्र तथा प्रारम्भिक बालविकास सिकाई केन्द्रको सञ्चालन गर्न स्विकृती, अनुमतीकोलागि गाउँ सभाले तोके बमोजिमको शुल्क दस्तुर लाग्नेछ ।
- (४) प्रारम्भिक बाल शिक्षा केन्द्रको तथा प्रारम्भिक बालविकास सिकाई केन्द्रको सञ्चालन तथा व्यवस्थापन सम्बन्धी अन्य व्यवस्था तोकिए बमोजिम हुनेछ ।

९. सामुदायिक सिकाई केन्द्र सञ्चालन गर्न सक्ने:

- (१) गाउँपालिकाले समुदायमा साक्षरता, सीप विकास, प्रविधिको ज्ञान शिप दक्षता र निरन्तरशिक्षा सिकाई समेतको काम गर्नसामुदायिक सिकाई केन्द्र सञ्चालन गर्न सक्नेछ ।
- (२) यस अधि गठन भई सञ्चालनमा रहेका सामुदायिक सिकाई केन्द्रहरु यसै ऐन बमोजिम गठन भएको मानिनेछ ।
- (३) उपदफा (२) बमोजिमका सामुदायिक सिकाई केन्द्रहरुले यस ऐन जारि भएको ३ महिना भित्र दर्ता नियमितकालागी कार्यपालिका समक्ष निवेदन दिनुपर्नेछ ।
- (४) उपदफा (१) र (३) बमोजिम प्रप्त निवेदन उपर आवश्यक कारवाही गरी गाउँपालिका शिक्षा समितिको निर्णयमा सामुदायिक सिकाई केन्द्रहरु शिक्षा शाखा प्रमुख ले दर्ता गरी प्रमाणपत्र जारी गर्नेछ ।

परिच्छेद-३

शिक्षाको प्रकार, माध्यम, पाठ्यक्रम र परीक्षा सञ्चालन सम्बन्धी व्यवस्था

१०. माध्यमिक शिक्षाको प्रकार:

माध्यमिक शिक्षा देहायका प्रकारका हुनेछन्:

- (१) साधारण माध्यमिक शिक्षा
- (२) संस्कृत माध्यमिक शिक्षा
- (३) प्राविधिक तथा व्यवसायिक माध्यमिक शिक्षा

(४) धार्मिक शिक्षा

११. शिक्षाको माध्यमः

- (१) विद्यालयमा शिक्षाको माध्यम नेपाली, अग्रेजी वा दुवै भाषा हुनेछ ।
- (२) उपदफा (१) मा जुनसुकै कुरा लेखिएको भएतापनि देहायको अवस्थामा विद्यालयमा शिक्षाको माध्यम देहाय बमोजिम हुन सक्नेछ;
- (क) प्राथमिक शिक्षा मातृभाषामा दिन सकिनेछ ।
- (ख) गैह नेपाली नागरिकले नेपालको विद्यालयमा अध्ययन गर्दा अनिवार्य नेपाली विषयको र अन्य कुनै भाषाको विषयमा अध्ययन गर्नसक्नेछ ।
- (ग) भाषा विषयमा अध्ययन गराउँदा शिक्षाको माध्यम सोही भाषा हुनेछ ।

१२. विद्यालय शिक्षाको वर्गीकरणः

गाउँपालिकाको अन्तर्गतका विद्यालयहरूलाई माध्यमिक शिक्षा, आधारभूत शिक्षा र पूर्वआधारभूत शिक्षा गरी तीन प्रकारमा वर्गीकरण गरिनेछ ।

१३. विद्यालयको पाठ्यक्रम तथा पाठ्यपुस्तकः

- (१) विद्यालयमा नेपाल सरकारले तोकेको न्यूनतम मापदण्ड पुरा गरी आवश्यक सिकाइ उपलब्धि हासिल हुने गरी अध्ययन अध्यापन गराउनु पर्नेछ ।
- (२) विद्यालयले नेपाल सरकारले तोकेको मापदण्डभित्र रही स्थानीय पाठ्यक्रम र पाठ्यपुस्तक लागु गर्न सक्नेछ । सो प्रयोजनकालागांगाउँपालिकाले स्थानीय पाठ्यक्रम विकास केन्द्र गठन गरी पाठ्यक्रम विकास गर्न सक्नेछ ।
- (३) कुनैपनि विद्यालयले नेपाल सरकारले तोकेको पाठ्यक्रमका अतिरिक्त गाउँपालिका शिक्षा समितिको पुर्व स्विकृती लिई थप पाठ्यक्रम तथा पाठ्यपुस्तकहरु समावेश गरी पठन पाठन गराउन सक्नेछ ।
- (४) पाठ्यक्रम विकास केन्द्रले तोकेमा वा गाउँपालिकाले अन्यथा व्यवस्था गरेकोमा वाहेक विद्यालयहरूले कुनैपनि वहानामा ५ वर्ष सम्म तोकिएका पाठ्यपुस्तकमा परिवर्तन गर्न गराउन पाउने छैन ।
- (५) पाठ्यपुस्तक परिवर्तन गर्न परेमा आवधिक समिक्षागरी कारण सहित शिक्षा समितिको पुर्व स्विकृती लिनु पर्नेछ ।
- (६) गाउँपालिकाले सामुदायिक विद्यालयमा गुणस्तर र भाषा शिक्षामा सुधार ल्याउन गरिने प्रयासको हकमा उपदफा (४) ले रोकेको मानिने छैन ।

१४. परीक्षा सञ्चालनः

परीक्षा सञ्चालन, अनुगमन, नियमन, नतिजा प्रकाशन तथा अभिलेख व्यवस्थापन तोकिए बमोजिम हुनेछ । तर आधारभूत तहको अन्तिम परीक्षा (कक्षा ८) गाउँपालिकाले सञ्चालन गर्नेछ ।

परिच्छेद -४

गाउँपालिकाको शिक्षा समिति, शिक्षक छानौट समिति, गाउँपालिका शिक्षा अनुगमन समिति र गाउँपालिकाको शिक्षा प्रमुख सम्बन्धी व्यवस्था

१५. गाउँपालिका शिक्षा समिति:

- (१) गाउँपालिकाको क्षेत्रभित्र सञ्चालन हुने सम्पूर्ण विद्यालयहरुको रेखदेख, समन्वय र व्यवस्थापन गर्ने कामकालागी देहाय बमोजिमको गाउँपालिका शिक्षा समिति रहनेछ;
- | | |
|--|-------------|
| (क) गाउँपालिकाको अध्यक्ष | -संयोजक |
| (ख) गाउँ कार्यपालिकाका महिला तथा दलित समेत २ जना सदस्यहरु | -सदस्य |
| (ग) प्रमुख प्रशासकीय अधिकृत | -सदस्य |
| (घ) सामुदायिक विद्यालयको प्रधानाध्यापकहरु मध्येवाट प्रत्येक वर्षमा परिवर्तन हुने गरी समितिले मनोनित गरेको एक जना प्रधानाध्यापक | -सदस्य |
| (ङ) संस्थागत विद्यालयहरुको प्रतिनिधी मुलक संस्था मध्येवाट प्रत्येक वर्ष परिवर्तन हुने गरी गाउँपालिकाको अध्यक्षले तोकेको प्रतिनिधी एक जना | -सदस्य |
| (च) गाउँपालिका स्तरीय अभिभावक संघका तर्फबाट प्रत्येक वर्ष परिवर्तन हुने गरी गाउँपालिकाको अध्यक्षले तोकेको प्रतिनिधी एक जना | -सदस्य |
| (छ) गाउँपालिका स्तरीय शिक्षक महासंघको अध्यक्ष वा निजले तोकेको प्रतिनिधि-सदस्य (आवश्यकता अनुसार आमन्त्रित) | |
| (ज) बाल क्लब/बाल संजालबाट बालबालिका १/१ जना (स्थायी आमन्त्रित) | -सदस्य |
| (झ) धार्मिक विद्यालयका विद्यालय व्यवस्थापन समिति अध्यक्ष मध्ये १जना | -सदस्य |
| (ञ) गाउँपालिकाको शिक्षा अधिकृत/शिक्षा हेत्ते कर्मचारी | -सदस्य सचिव |
- (२) शिक्षा समितिको वैठक आवश्यकता अनुसार वस्नेछ ।
- (३) शिक्षा समितिको वैठक संयोजकको निर्देशनमा सदस्य सचिवले वोलाउनेछ ।
- (४) शिक्षा समितिको सेवा सुविधातोकिए बमोजिम हुनेछ ।
- (५) वैठक सञ्चालनकोलागी कम्तीमा ५० प्रतिशत सदस्यको उपस्थीति आवश्यक पर्नेछ भने वैठकको निर्णय सकेसम्म सर्वसम्मत हुनेछ । सर्वसम्मत नभएको अवस्थामा संयोजक सहितको वहुमतको आधारमा हुनेछ ।
- (६) समितिका पदेन सदस्य बाहेक मनोनित सदस्यको पदावधि तीन वर्षको हुनेछ ।
- (७) गाउँपालिका शिक्षा समितिले पुर्णता नपाएको कारणले समितिले गर्ने निर्णय तथा तोकिए बमोजिमका कार्यहरु गर्न गराउन वाधा परेको मानिने छैन ।
- (८) उपदफा (१) अन्तर्गतका मनोनित तथा अन्य सदस्यहरूले आफ्नो पदीय आचरण पालना नगरेको अवस्थामा जुनसुकै समयमा पनि हटाउन वा बर्खास्त गर्न सकिनेछ । तर त्यसरी हटाउँदा वा बर्खास्त गर्नु पहिले मनासिब माफिकको सफाइ दिने अवसर प्रदान गरिनेछ । यसरी हटाए उपर चित नबुझेमा न्यायिक समितिमा उजुरी लाग्नेछ ।

१६. शिक्षा समितिको काम, कर्तव्य र अधिकार अन्यत्र अल्लेख भएका सहित देहायबमोजिम हुनेछ:

- (१) गाउँपालिकाको शैक्षिक योजना तयार गर्ने,

- (२) गाउँपालिका क्षेत्र भित्र विद्यालय सञ्चालनकालागि अनुमति, स्वीकृति, विद्यालय सार्ने, गाभ्ने सम्बन्धी कार्यपालिकालाईसिफारिश गर्ने,
- (३) विद्यालयहरूकालागि आवश्यक आर्थिक अनुदान तथा स्रोतको खोजी गर्ने,
- (४) गाउँपालिका क्षेत्रभित्र सञ्चालन हुने परीक्षाहरूलाई मर्यादित, व्यवस्थित र भयरहित बनाउने,
- (५) गाउँपालिकाको क्षेत्रभित्र स्थापना भएका निजी स्रोतमा सञ्चालित सामुदायिक विद्यालयहरूको शिक्षक दरबन्दी, सेवा, सुविधा र सर्तहरु स्वीकृत गर्ने,
- (६) विद्यालयको रिक्त दरबन्दीमा शिक्षा सेवा आयोगबाट स्थायी पदपूर्ति नभए सम्म सम्बन्धित विद्यालयको माँगको आधारमा करार सेवामा शिक्षक तथा कर्मचारी छनौटका लागि शिक्षक तथा कर्मचारी छनौट समितिमा सिफारिस गर्ने ।
- (७) गाउँपालिका अन्तर्गतका कुनै एक सामुदायिक विद्यालयहरूमा कार्यरत शिक्षक तथा कर्मचारीहरूको सरुवा गाउँपालिका अन्तर्गतको अर्को विद्यालयमा गर्ने ।
- (८) शिक्षा सेवा आयोगबाट नयाँ नियुक्तिको लागि सिफारिस भइ आएका शिक्षक तथा शिक्षा समन्वय इकाईबाट सरुवा भइ आएका शिक्षकलाई विद्यालयको आवश्यकता अनुसार पदस्थापन गर्न शिक्षा शाखालाई सिफारिस गर्ने ।
- (९) व्यवसायिक शिक्षा तथा सीपमूलक शिक्षाको कार्यान्वयन गर्ने गराउने तथा व्यवसायिक, सीपमूलक र प्राविधिक शिक्षाहरु विद्यालयको क्षमता तथा गाउँपालिकाको आवश्यकता एवम् परिस्थिति अनुसार तोकिएको कक्षाबाट सञ्चालन गराउने,
- (१०) विद्यालय व्यवस्थापन समितिलाई निर्देशन दिने, जागरूक र सचेत गराउने,
- (११) विद्यालयकालागि आवश्यक स्रोत साधन जुटाउने र परिचालन गर्ने,
- (१२) विद्यालयहरूसँग सम्बन्धित विषयहरूको सम्बोधन गर्ने,
- (१३) शिक्षाको गुणस्तर कायम राख्न सूचक निर्धारण गर्ने र प्रगति मूल्याङ्कन गर्ने ।
- (१४) विद्यालयको सामाजिक परीक्षण गर्न लगाउने ।
- (१५) संस्थागत विद्यालय तथा शैक्षिक गुठीसँग गर्ने सम्झौताका सर्तहरू निर्धारण गर्ने ।
- (१६) संस्थागत विद्यालयहरूको शिक्षक, कर्मचारी नियुक्ति, तथा सेवा सुविधाको मापदण्ड स्विकृत गर्ने ।
- (१७) विद्यालयहरूको सुपरीवेक्षण तथा अनुगमन गर्ने ।
- (१८) शैक्षिक संस्था र शिक्षासँग आवद्ध शिक्षक कर्मचारीहरूलाई कामका आधारमा आवश्यक प्रोत्साहन, नसिहत र दण्ड गर्ने गराउने ।
- (१९) गाउँपालिका शिक्षा समितिले तोकिए बमोजिम विज्ञहरु रहेको योजना निर्माण कार्यदल गठन गर्नसक्नेछ ।
- (२०) विद्यालयको आन्तरिक आम्दानीको स्रोतको सदुपयोग र अभिवृद्धिकालागि आवश्यक निर्देशन दिन सक्नेछ ।
- (२१) अन्य तोकिए बमोजिमका कार्यहरू गर्ने ।

१७. शिक्षक तथा कर्मचारी छनौट समिति :

- (१) गाउँपालिका भित्र रहेका सामुदायिक विद्यालयहरुका स्वीकृत दरबन्दी वा अनुदानकोटा (राहत कोटा)का शिक्षक वा कर्मचारीवा बालविकास केन्द्रका सहयोगी शिक्षक/सहयोगी कार्यकर्ता वा कर्मचारीको पद रिक्त भई करारमा राख्नु पर्ने भएमा तोकिएको समितिको सिफारिसमा विद्यालयले तियुक्ति गर्नुपर्नेछ ।
- (२).....
- (३).....
- (४).....
- (५)....

१८. शिक्षा अनुगमन समिति:

- (१) विद्यालय शिक्षाको समग्र पक्षको अनुगमन गर्न देहाय बमोजिमको शिक्षा अनुगमन समिति गठन हुनेछः
- | | |
|--|-------------|
| (क) गाउँपालिकाको उपाध्यक्ष | -संयोजक |
| (ख) सम्बन्धित वडाका वडा अध्यक्ष | -सदस्य |
| (ग) अध्यक्षले तोकेको शिक्षक अभिभावक संघ अध्यक्ष मध्येबाट १ जना -सदस्य | |
| (घ) अध्यक्षले तोकेको विद्यालय व्यवस्थापन समितिको अध्यक्षहरुमध्येबाट १ जना -सदस्य | |
| (ङ) गाउँपालिका शिक्षाअधिकृत/शिक्षा शाखा प्रमुख | -सदस्य सचिव |
| (२) अनुगमन समितिले गरेको अनुगमनको प्रतिवेदन गाउँपालिका शिक्षा समिति समक्ष आवधिक रूपमा बुझाउनु पर्नेछ, थप काम, कर्तव्य र अधिकारहरु तोकिए बमोजिम हुनेछ । | |

१९. गाउँपालिका शिक्षा अधिकृतः

- (१) गाउँपालिकामा शिक्षा हेर्ने एकजना गाउँपालिका शिक्षा अधिकृत/शिक्षा शाखा प्रमुख हुनेछन् ।
- (२) अको व्यवस्था नभए सम्म अध्यक्षको परामर्शमा प्रमुख प्रशासकीय अधिकृतले तोकेको शिक्षासंग सम्बन्धित कर्मचारी गाउँपालिकाशिक्षा अधिकृत/शिक्षा शाखा प्रमुख हुनेछ ।
- (३) गाउँपालिका शिक्षा अधिकृत/शिक्षा शाखा प्रमुखको काम, कर्तव्य र अधिकार देहायबमोजिम हुनेछ ।
- (क) शिक्षा सम्बन्धी स्थानीय योजना गाउँ सभाबाट पारित गराई कार्यान्वयन गर्ने गराउने,
- (ख) गाउँपालिकाको शैक्षिक कार्यक्रम कार्यान्वयन गर्ने गराउने
- (ग) विद्यालय जाने र विद्यालयबाहिर रहेका बालबालिकाको खण्डीकृत शैक्षिक तथ्याङ्क अद्यावधिक गरी तथा गर्न लगाई कार्यपालिका मार्फत प्रदेश तथा केन्द्रमा नियमित रूपमा पठाउने,
- (घ) विद्यालय सञ्चालन तथा शैक्षिक कार्यक्रम कार्यान्वयनकालागिश्रोतको पहिचान संकलन र उपलब्ध स्रोतको यथोचित बाँडफाँड गर्ने गराउने,

- (ङ) माध्यमिक तहसम्मको शैक्षिक कार्यक्रमको सञ्चालन, व्यवस्थापन, समन्वय र नियमन गर्ने गराउने,
- (च) सेवा क्षेत्रभित्रका विद्यालय नक्साङ्कन गरी सोको आधारमा विद्यालय खोल्न अनुमति प्रदान गर्ने, कक्षा थप गर्ने, विद्यालय सार्ने, दुई वा दुईभन्दा बढी विद्यालय एक आपसमा गाभ्ने, विद्यालयको नाम परिवर्तन गर्ने कार्यको योजना बनाई पेश गर्ने र स्विकृत भएपछि कार्यान्वयन गर्ने गराउने ।
- (छ) सामुदायिक विद्यालयका शिक्षक तथा कर्मचारी व्यवस्थापन गर्ने, सामुदायिक विद्यालयमा कार्यरत शिक्षक तथा विद्यालय कर्मचारीको पदस्थापना, सरुवा तथा बढुवा सम्बन्धी कार्य तथास्वीकृत दरबन्दी अनुसार तलब भत्ता निकासा गराउने,
- (ज) विद्यालयमा कार्यरत शिक्षक तथा कर्मचारीहरूको विदाको अभिलेख अद्यावधिक गर्ने, विद्यालयले स्वीकृत गर्ने बाहेकका अन्य विदाहरू स्वीकृत गर्ने,
- (झ) वार्षिक रूपमा विद्यार्थी सङ्ख्याको अनुपातमा शिक्षक कर्मचारी दरबन्दी मिलान, विद्यालयहरूमान्यूनतम शिक्षक दरबन्दी उपलब्ध गराउने लगायतको व्यवस्थापन सम्बन्धी कार्य गर्ने,
- (ञ) विद्यालयहरूको समूह विभाजन गरी स्रोतकेन्द्र निर्धारण गर्ने र स्रोत केन्द्रबाट विद्यालयको निरीक्षण, शिक्षकको तालिम तथा अन्य शैक्षिक क्रियाकलाप सञ्चालन गर्ने गराउने,
- (ट) विद्यालयको गुणस्तर बढाउन प्रधानाध्यापक, शिक्षक, विद्यालय व्यवस्थापन समिति, अभिभावक तथा अन्य सरोकारवालाहरूको नियमित रूपमा बैठक, गोष्ठी वा तालिमको व्यवस्था गर्ने,
- (ठ) आधारभूत तहको परीक्षा व्यवस्थापन गर्ने, विद्यार्थी सिकाई उपलब्धि परीक्षण एवं व्यवस्थापन गर्ने, विद्यार्थी प्रोत्साहन तथा छात्रवृत्ति व्यवस्थापन गर्ने,
- (ड) शिक्षा सम्बन्धी तथा आफ्नो पदिय कार्य गर्दा प्रमुख प्रशासकीय अधिकृतको सुपरीवेक्षण तथा निर्देशनको अधीनमा रही कार्य सम्पादन गर्ने,
- (ढ) सामुदायिक विद्यालयका शिक्षकहरूलाई आफ्नो विषयप्रति जिम्मेवार र जवाफदेही बनाउने,
- (ण) संस्थागत विद्यालयको सञ्चालन व्यवस्थापन र नियमनको व्यवस्था मिलाउने,
- (त) प्रमुख प्रशासकीय अधिकृतको मातहतमा रही अन्य तोकिए बमोजिमका कार्यहरु गर्ने गराउने,

परिच्छेद -५

विद्यालय व्यवस्थापन समिति सम्बन्धी व्यवस्था

२०. सामुदायिक विद्यालय व्यवस्थापन समिति:

- (१) सामुदायिक विद्यालयको सञ्चालन, व्यवस्थापन र रेखदेख गर्नकालागि प्रत्येक विद्यालयमा देहाय बमोजिमका सदस्यहरू रहेको एक विद्यालय व्यवस्थापन समिति रहनेछ :
- (क) विद्यालयका अभिभावकहरूको भेलाले आफु मध्येबाट छानेको अभिभावक -अध्यक्ष
- (ग) अभिभावक भेलाले आफुमध्येबाट समावेसी गरी छानेको कम्तीमा १जना महिला सहित २ जना -सदस्य
- (घ) विद्यालय रहेको सम्बन्धित वडा समितिका सदस्यहरू मध्येबाट वडा समितिले सिफारिश गरेको १ जना (पदेन) -सदस्य

- (ग) विद्यालयका संस्थापक, स्थानीय बुद्धिजीवी, शिक्षाप्रेमी, दाताहरूमध्येबाट
गाउँ शिक्षा समितिले सिफरिश गरेको १ महिला सहित २ जना – सदस्य
- (घ) विद्यालय शिक्षक अभिभावक संघ अध्यक्ष – सदस्य
- (ड) विद्यालयका शिक्षकहरूले आफूहरूमध्येबाट छनौट गरी पठाएको १ जना शिक्षक – सदस्य
- (च) विद्यालय वाल क्लबवाट वा विद्यार्थीहरु मध्ये १ वालिका १वालक – सदस्य
- (स्थाई आमन्त्रित)
- (छ) विद्यालयका प्रधानाध्यापक – सदस्य सचिव
- (२) प्राविधिक तथा व्यवसायिक विषयमा अध्ययन वा तालिम गराइने माध्यमिक विद्यालयको विद्यालय व्यवस्थापन समितिमा गाउँपालिका क्षेत्रभित्रका सम्बन्धित विषय तथा व्यवसायसँग आवद्धहरू मध्ये गाउँपालिका शिक्षा समितिले मनोनित गरेका एक जना सदस्य रहनेछन्।
- (३) विद्यालय व्यवस्थापन समितिको अध्यक्ष छनौट नभएसम्मकालागि वा अध्यक्षको अनुपस्थितिमा समितिका ज्येष्ठ सदस्यले समितिको अध्यक्षता गर्नेछ।
- (४) विशेष शिक्षा सञ्चालन गर्ने विद्यालयको व्यवस्थापन समितिमा कम्तीमा पचास प्रतिशत सदस्यहरू फरक क्षमता (अपाङ्गता) भएका व्यक्तिको अभिभावकहरू सदस्य रहनेछन्।
- (५) विद्यालय व्यवस्थापन समितिको कार्यअवधि बढीमा ३ वर्षको हुनेछ।
- (६) व्यवस्थापन समितिको म्याद सकिनुभन्दा एक महिना अगावै नयाँ व्यवस्थापन समितिको गठन गरी बहालवाला व्यवस्थापन समितिले पदभार हस्तान्तरण गर्नु पर्नेछ। यसो हुन नसकेमा वा व्यवस्थापन समिति गठन विवादित भएमा अर्को व्यवस्था नभए सम्मकोलागि विद्यालय व्यवस्थापन समितिको गठन गाउँपालिका शिक्षा समिति स्वयंले गर्नेछ।
- (७) व्यवस्थापन समितिले आफ्नो जिम्मेवारी पुरा नगरेमा जुनसुकै समयमा गाउँपालिका शिक्षा समितिको सिफारिशमाकार्यपालिकाले व्यवस्थापन समितिको विघटन गर्न सक्नेछ।
- (८) समितिका सदस्यले आफ्नो पद अनुसारको आचरण पालना नगरेको देखिएमा गाउँपालिका शिक्षा समितिको सिफारिशमा पदिय आचरण र जिम्मेवारी पुरा नगर्ने अध्यक्ष वा सदस्य वा स्वैलाई जुनसुकै बखत कार्यपालिकाले पदबाट हटाउन सक्नेछ।
- (९) उपदफा (७) र (८) वमोजिम कारवाही गर्दा पदबाट हटाउनु अघि वा समिति विघटन गर्नु अघि सफाई पेश गर्ने मौकाबाट बच्चित गरिनेछैन।
- (१०) व्यवस्थापन समिति गठन सम्बन्धी अन्य व्यवस्था तोकिए बमोजिम हुनेछ।

२१. सामुदायिक विद्यालयको विद्यालय व्यवस्थापन समितिको काम, कर्तव्य र अधिकारः

- (१) विद्यालय सञ्चालनकोलागि प्राप्त साधन र स्रोतको परिचालन गर्ने,
- (२) विद्यालयको चल, अचल सम्पत्तिको लगत राख्ने, राख्न लगाउने र सुरक्षा गर्ने,
- (३) विद्यालयको शैक्षिक, भौतिक तथा आर्थिक तथ्याङ्क र विवरण अद्यावधिक गर्ने,
- (४) विद्यालयको वार्षिक बजेट स्वीकृत गर्ने, त्यसको जानाकारी गाउँपालिकालाई दिने,
- (५) विद्यालयमा स्वच्छ शैक्षिक वातावरण कायम राख्न राजनैतिक, धार्मिक वा साम्प्रदायिक भावनाको आधारमा विद्यालयको वातावरण विगार्न नदिने,

- (६) विद्यालय व्यवस्थापन समितिको सचिवालय व्यवस्थित गर्ने,
- (७) शिक्षक सेवा आयोगले लिएको परीक्षामा सफल भई सिफारिश भई आएका शिक्षकलाई विद्यालयमा हाजिर गराई काममा लगाउने,
- (८) गाउँपालिकाबाट स्वीकृत दरबन्दीमा सरुवा भई आएका शिक्षक तथा कर्मचारीलाई हाजिर गराई काममा लगाउने ।
- (९) स्विकृत दरबन्दीमा स्थायी नियूक्ति भई नआएसम्म गाउँपालिकाले लिएका परीक्षाबाट छनोट भई करारमा नियुक्त भई आएका शिक्षक तथा कर्मचारीलाई हाजिर गराई काममा लगाउने,
- (१०) गाउँपालिकाले तोकेको रजिस्टर्ड लेखापरीक्षकबाट विद्यालयको वार्षिक लेखापरीक्षण गराउने,
- (११) लेखापरीक्षकको प्रतिवेदन अनुसार आवश्यक कार्बाही गर्ने र त्यसको प्रतिवेदन गाउँपालिकामा पेश गर्ने,
- (१२) तोकिए बमोजिमका क्षेत्रसँग सम्बन्धित विषयमा गाउँ सभा कार्यपालिका, गाउँपालिका शिक्षा समिति र वडा समितिले दिएका निर्देशनहरूको पालना गर्ने गराउने,
- (१३) विद्यालयको आन्तरिक स्रोतबाट खर्च व्यहोर्ने गरी नियुक्त वा बढुवा गरेका शिक्षककालागि सेवा, सर्त र सुविधा तोक्ने र तोकिए बमोजिमको पारिश्रमिक तथा सुविधाहरूको व्यवस्था गर्ने,
- (१४) शिक्षक तथा कर्मचारीहरूलाई कानून बमोजिम आवश्यक कार्बाही गर्ने,
- (१५) विद्यालय व्यवस्थापन समितिका अन्य काम, कर्तव्य अधिकार तोकिए बमोजिम हुनेछ ।

२२. संस्थागत विद्यालय व्यवस्थापन समिति:

- (१) संस्थागत विद्यालयको सञ्चालन, व्यवस्थापन र रेखदेख गर्नकालागि प्रत्येक विद्यालयमा देहाय बमोजिमका सदस्यहरू रहेको एक विद्यालय व्यवस्थापन समिति रहनेछ :
 - (क) विद्यालयको संस्थापक वा लगानीकर्ताहरूमध्येबाट सम्बन्धित विद्यालयको सिफारिशमा गाउँपालिका शिक्षा समितिबाट मनोनित भएका व्यक्ति -अध्यक्ष
 - (ख) अभिभाव भेलाबाट छानिएका कम्तीमा १ जना महिला सहित २ जना -सदस्य
 - (ग) स्थानीय शिक्षाप्रेमी वा समाजसेवीहरू मध्येबाट समितिले मनोनित गरेको १ जना-सदस्य
 - (घ) सम्बन्धितविद्यालयका शिक्षकहरू मध्येबाट छानीएको १ जना शिक्षक -सदस्य
 - (ड) विद्यालय रहेको वडा समितिवाट वडा समितिले सिफारिश गरेको एकजना -सदस्य
 - (च) विद्यालय शिक्षक अभिभावक संघ अध्यक्ष -सदस्य
 - (छ) विद्यालय वाल क्लव वाट १वालिका १वालक गरी २ जना स्थाई आमन्त्रित -सदस्य
 - (ज) गाउँपालिकाको शिक्षा समितिले तोकेको शिक्षा हेतु कर्मचारी -सदस्य
 - (झ) विद्यालयका प्रधानाध्यापक -सदस्य सचिव
- (२) समितिका पदाधिकारी तथा सदस्यको पदावधि ३ वर्षको हुनेछ ।

२३. संस्थागत विद्यालयको व्यवस्थापन समितिको काम, कर्तव्य र अधिकार:

- (१) विद्यालय सञ्चालनकालागि प्राप्त साधन र स्रोतको परिचालन गर्ने,
- (२) विद्यालयको शैक्षिक, भौतिक तथा आर्थिक तथ्याङ्क र विवरण अद्यावधिक गर्ने,
- (३) विद्यालयमा स्वच्छ शैक्षिक वातावरण कायम राख्ने,
- (४) गाउँपालिकालेतोके बमोजिमको पाठ्यक्रम तथा पाठ्यपुस्तक अनिवार्य रूपमा लागू गर्ने,
- (५) अनुशासनहीन शिक्षक तथा कर्मचारीहरूलाई कारबाही गर्ने,
- (६) शिक्षा ऐन, नियमावली तथा अन्य कानूनमा उल्लेखित व्यवस्थाका अतिरिक्त गाउँपालिकाबाट जारी शिक्षासँग सम्बन्धित सबै ऐन, नीति नियम, कार्यविधि, निर्देशिका र निर्देशनहरूको पालन गर्ने गराउने,
- (७) विद्यालय व्यवस्थापन समितिले आवधिक रूपमा आफ्नो शैक्षिक, आर्थिक लगायत अतिरिक्त क्रियाकलाप समेतको प्रतिवेदन गाउँपालिकामा पेश गर्ने ।

२४. विद्यालय व्यवस्थापन समिति सम्बन्धी अन्य व्यवस्था

- (१) विद्यालयले सङ्कलन गर्ने सबै प्रकारका शिक्षण शुल्क, कर्मचारी तथा शिक्षकहरूलाई उपलब्ध गराउने पारिश्रमिक, विद्यार्थीहरूलाई उपलब्ध गराउने छात्रवृत्ति लगायतका विषयमा कार्यपालिका तथा गाउँपालिका शिक्षा समितिले आवश्यक निर्देशन दिन सक्नेछ ।
- (२) शैक्षिक गुठी अन्तर्गत सञ्चालन भएका विद्यालयको सञ्चालन, रेखदेख र व्यवस्थापन सम्बन्धी व्यवस्था तोकिए बमोजिम हुनेछ ।
- (३) विद्यालय व्यवस्थापन समितिका अन्य काम, कर्तव्य अधिकार तोकिए बमोजिम हुनेछ ।
- (४) बैठक सम्बन्धी कार्यविधि विद्यालय व्यवस्थापन समितिले तोके बमोजिम हुनेछ ।
- (५) कुनै पनि व्यक्ति एक भन्दा बढी विद्यालय व्यवस्थापन समितिमा रहन सक्नेछैन । तर पदेनको हकमा यो लागू हुनेछैन ।

२५. विद्यालय व्यवस्थापन समिति विघटन गर्न सकिने:

- (१) कुनै पनि विद्यालय व्यवस्थापन समितिले तोकिएको जिम्मेवारी पुरा गर्न नसकेको भनी गाउँपालिका शिक्षा समितिले वडा समितिको सिफरिश सहित वासिवै कारण सहितसिफारिश गरेमा सोको कारण खुलाई कार्यपालिकाले तोकिएको प्रक्रिया पुरा गराई विद्यालय व्यवस्थापन समितिलाई विघटन गर्नसक्नेछ । तर यसरी विघटन गर्नु अघि विद्यालय व्यवस्थापन समितिलाई आफ्नो सफाइ पेश गर्ने मनासिब मौका दिइनेछ ।
- (२) उपदफा (१) बमोजिम विद्यालय व्यवस्थापन समिति विघटन भएपछि अर्को विद्यालय व्यवस्थापन समिति गठन नभएसम्म वा अन्य कुनै कारणले विद्यालय व्यवस्थापन समिति गठन नभएसम्म विद्यालय व्यवस्थापन समितिको काम गर्न गाउँपालिकाले एक अस्थायी विद्यालय व्यवस्थापन समिति गठन गरी दिन सक्नेछ ।

२६. विद्यालय सञ्चालन कार्यविधि:

- (१) यस ऐन र प्रचलित कानूनको अधीनमा रही प्रत्येक सामुदायिक विद्यालयले विद्यालयको लक्ष्य, मूल्य, मान्यता र सञ्चालन प्रक्रिया बालबालिकाहरूको चौतर्फी विकासमा टेवा पुग्ने गरी

अतिरिक्त क्रियाकलापहरुको विवरण लगायतका अन्य सान्दर्भिक विषयवस्तु समावेस गरिएको कार्यविधि अभिभावक भेलाबाट पारित गराई गाउँपालिका शिक्षा समितीको स्विकृतीमा लागु गर्नु पर्नेछ ।

- (२) अभिभावक भेलाले आवश्यकता अनुसार कार्यविधि संशोधन गर्नसक्नेछ ।
- (३) कार्यविधि अनुसार विद्यालय सञ्चालन गर्नु व्यवस्थापन समिति र प्रधानाध्यापक लगायत अन्य सबैको कर्तव्य हुनेछ ।
- (४) अध्यावधिक गरेको कार्यविधि पारित भएको मितिले १५ दिनभित्र व्यवस्थापन समितिले गाउँपालिकाको कार्यालयमा पेश गरी स्विकृती लिनु पर्नेछ ।
- (५) गाउँपालिकाले गाउँपालिका क्षेत्र भित्र शैक्षिक विकासकालागि नमूना विद्यालयको विकास गर्न, आवश्यकता अनुसार नमूना विद्यालय स्थापना गर्न वा हाल सञ्चालित सामुदायिक विद्यालयहरु मध्येबाट नमूना विद्यालय छनौट गरी सञ्चालनगर्न सक्नेछ । नमूना विद्यालयलाई सम्बन्धित विषयमा आवश्यक स्वयम्भूत र थप सहयोगको व्यवस्था तोकिए बमोजिमगरिनेछ ।

परिच्छेद -६

आर्थिक र जिन्सी व्यवस्था, लेखा र लेखापरीक्षण तथा अन्य व्यवस्था

२७. गाउँपालिका शिक्षा विकास कोषः

- (१) सामुदायिक विद्यालयको भौतिक पूर्वाधार विकासमा सहयोग पुऱ्याउन तथा त्यस्ता विद्यालयमा शैक्षिक गुणस्तर अभिवृद्धि गर्न गाउँपालिकामा एउटा गाउँपालिका शिक्षा विकास कोष रहनेछ ।
- (२) उपदफा (१) बमोजिमको कोषमा देहायका रकमहरू रहने छन् :
 - (क) नेपाल सरकारबाट प्राप्त अनुदान रकम,
 - (ख) प्रदेश सरकारबाट प्राप्त अनुदान रकम,
 - (ग) गाउँपालिकाबाट प्राप्त अनुदान रकम,
 - (घ) संस्थागत विद्यालयबाट प्राप्त विद्यालयको वार्षिक कुल आम्दानीमध्ये तोकिएबमोजिमको रकम,
 - (ड) चन्दाबाट प्राप्त रकम,
 - (च) अन्य स्रोतबाट प्राप्त रकम ।

२८. कोष सञ्चालनः

कोषको सञ्चालन गाउँपालिकाको प्रमुख प्रशासकीय अधिकृत र लेखा हेनै कर्मचारीको संयुक्त दस्तखतबाट सञ्चालन हुनेछ ।

२९. विद्यालय कोषः

- (१) प्रत्येक विद्यालयमा एउटा विद्यालय कोष रहनेछ, जसमा देहाय बमोजिमका स्रोतबाट प्राप्त रकम सो कोषमा दाखिल हुनेछ :
 - (क) नेपाल सरकार, प्रदेश सरकार र गाउँपालिकाबाट प्राप्त अनुदान रकम,

- (ख) गाउँपालिकाको शिक्षा कोषबाट प्राप्त अनुदान,
 - (ग) शुल्क तथा सहयोगबाट प्राप्त रकम,
 - (घ) चन्दा वा दान दातव्यबाट प्राप्त रकम,
 - (ड) अन्यस्रोतबाट प्राप्त रकम,
- (२) उपदफा (१) बमोजिमको कोषको सञ्चालन तोकिए बमोजिम हुनेछ ।

३०. अनुदानको व्यवस्था:

- (१) यो ऐन प्रारम्भ हुँदाका बखत दिई आएको अनुदान रकममा कटौती नहुने गरी तोकिएको शीर्षक स्रोत र सूत्रको आधारमा गाउँपालिकाले समुदायिक विद्यालयलाई अनुदान दिनेछ तर कुनै विद्यालयले तोकिएको शैक्षिकस्तर कायम गर्न नसकेमा त्यस्ता विद्यालयलाई दिइदै आएको अनुदान रकममा तोकिए बमोजिम कटौती गर्न सकिनेछ ।
- (२) समुदायिक विद्यालयलाई तोकिए बमोजिम अनुदान उपलब्ध गराउनेछ ।

३१. प्रारम्भिक बाल शिक्षा केन्द्रलाई अनुदान दिन सक्ने:

गाउँपालिकाले सामुदायिक प्रारम्भिक बाल शिक्षा केन्द्र तथा प्रारम्भिक बाल विकास सिकाई केन्द्रलाई तोकिए बमोजिमको अनुदान रकम दिन सक्नेछ ।

३२. शुल्क सम्बन्धी व्यवस्था:

- (१) नेपाल सरकारले निःशुल्क शिक्षा घोषणा गरेको विद्यालय शिक्षाकालागि सामुदायिक विद्यालयले विद्यार्थीहरूबाट कुनै पनि किसिमको शुल्क लिन पाउने छैन ।
- (२) उपदफा (१) मा जुनसुकै कुरा लेखिएको भएतापनि कुनै अभिभावकले आफ्नो इच्छाले दिएको दान, उपहार, चन्दा वा सहयोग सामुदायिक विद्यालयले लिन सक्नेछ ।
- (३) सबै बाल बालिकाहरूलाई आधारभूत तहसम्मको शिक्षा अनिवार्य र निःशुल्क तथा माध्यमिक तहसम्म निःशुल्क शिक्षा प्रदान गर्नकालागिगाउँपालिकाले आवश्यक स्रोतको व्यवस्था गर्नेछ ।
- (४) उपदफा (१) बमोजिम निःशुल्क शिक्षा घोषणा गरेको विद्यालय शिक्षाबाहेक अन्य विद्यालयमा अध्ययन गर्ने विद्यार्थीसँग लिने शुल्क गाउँपालिका शिक्षा समितिले तोकेवमोजिम हुनेछ ।
- (५) विद्यालयले विद्यार्थीहरूलाई कुनै कक्षामा भर्ना गर्दा एकपटक भर्ना शुल्क लिइसकेपछि पुनः सोही विद्यालयको अर्को कक्षामा भर्ना गर्नकालागि कुनै किसिमको शुल्क लिन पाउने छैन ।
- (६) विद्यालयले आफ्नो भौतिक संरचना निर्माण गर्नकालागि विद्यार्थीहरूसँग कुनै किसिमको शुल्क लिन पाउने छैन ।
- (७) संस्थागत विद्यालयले विद्यार्थीसँग लिने शुल्क कार्यपालिकाबाट स्वीकृत गराई निर्धारण गर्नु पर्नेछ । त्यसरी शुल्क निर्धारण सम्बन्धमा स्वीकृति दिंदा कार्यपालिकाले विद्यालयले उपलब्ध गराएको सुविधाको आधारमा दिनेछ ।
- (८) कुनै विद्यालयले यस ऐन विपरीत विद्यार्थीसँग कुनै शुल्क लिएमा गाउँपालिकाले त्यस्तो शुल्क सम्बन्धित विद्यार्थीलाई फिर्ता गर्न लगाउनेछ ।

(९) यस ऐन विपरीत शुल्क लिने विद्यालयलाई गाउँपालिका शिक्षा समितिको सिफारिशमा कार्यपालिकाले पच्चीस हजार देखी एक लाख रूपैयाँसम्म जरिवाना गर्नसक्नेछ ।

३३. छात्रवृत्तिको व्यवस्था गर्न सक्ने:

- (१) गाउँपालिकाले विद्यालयमा भर्ना हुने विद्यार्थीहरूलाई हाल उपलब्ध गराईएको सहित अन्य छात्रवृत्ति तथा सुविधाको व्यवस्था गर्नसक्नेछ ।
- (२) कक्षा पाँच सम्मका विद्यार्थीहरूलाई तोकिए बमोजिम खाजाको व्यवस्था गरिनेछ ।

३४. संस्थागत विद्यालयले छात्रवृत्ति उपलब्ध गराउनु पर्ने:

- (१) संस्थागत विद्यालयहरूले भर्ना भएका कुल विद्यार्थी सदस्याको कम्तीमा दश प्रतिशतमा नघट्ने गरी तोकिए बमोजिम आर्थिक रूपमा विपन्न, अपाङ्ग, महिला, दलित तथा जनजाति विद्यार्थीलाई छात्रवृत्ति उपलब्ध गराउनु पर्नेछ ।
- (२) उपदफा (१) बमोजिम छात्रवृत्तिकालागि विद्यार्थी छनौट गर्न विद्यालयले गाउँपालिका शिक्षा समितिको प्रतिनिधि समेत रहेको छनौट समिति गठन गर्नेछ । प्रत्येक विद्यालयले आफूले उपलब्ध गराएको छात्रवृत्तिको आधार सहितको विवरण गाउँपालिकामा पेश गर्नुपर्नेछ ।
- (३) उपदफा (२) बमोजिम कार्यपालिकामा पेश भएको छात्रवृत्ति विवरणमा त्रुटी वा अन्यथा देखिएमा पुनरावलोकन गर्न सम्बन्धित विद्यालयलाई निर्देशन दिन सक्नेछ । उक्त निर्देशन पालना गर्नु विद्यालयको कर्तव्य हुनेछ ।

३५. विद्यालयको सम्पत्ति:

- (१) सामुदायिक विद्यालयको हकभोगमा रहेको सम्पत्ति सार्वजनिक सम्पत्ति मानिनेछ । यस ऐन बमोजिम अनुमति वा स्वीकृति रद्द गरिएको वा कुनै विद्यालयमा गाभिएको सामुदायिक विद्यालयको सम्पत्ति गाउँपालिकाको हुनेछ । अन्य विद्यालयको काममा प्रयोगमा नआउने भएमा प्रचलित कानून बमोजिम बेचविखन गरी प्राप्त भएको रकमगाउँपालिकाको शिक्षाकोषमा जम्मा गरिने छ ।
- (२) शैक्षिक गुठी अन्तर्गत सञ्चालित संस्थागत विद्यालयको सम्पत्ति सोही विद्यालयको नाममा रहनेछ, कुनै विद्यालय सार्वजनिक शैक्षिक गुठीको रूपमा सञ्चालन गरिएकोमा त्यस्तो विद्यालयको सम्पत्ति सार्वजनिक सम्पत्ति मानिनेछ तर त्यस्तो सम्पत्तिको स्वरूप परिवर्तन गर्न पाइने छैन ।
- (३) कम्पनि अन्तर्गत सञ्चालित संस्थागत विद्यालयको सम्पत्ति सोही कम्पनिको नाममा रहनेछ ।
- (४) संस्थागत विद्यालयले कुनै व्यक्ति वा संघ संस्थासँग दानदातव्यको रूपमा कुनै किसिमको चल, अचल सम्पत्ति प्राप्त गर्नु अघि गाउँपालिकाको स्वीकृति लिनु पर्नेछ । तर विदेशी व्यक्ति वा संघसंस्थावाट त्यसरी चल, अचल सम्पत्ति प्राप्त गर्नु अघि गाउँपालिकाको सिफारिशमा संघीय सरकारको स्वीकृति लिनु पर्नेछ ।
- (५) संघीय सरकारको स्वीकृतिमा प्राप्त गरेको सम्पत्ति संघीय सरकारको स्वीकृति बेगर र गाउँपालिकाको स्वीकृतिमा प्राप्त गरेको सम्पत्ति गाउँपालिकाको स्वीकृति बेगर बेचविखन तथा अन्यथा गर्न पाइने छैन ।

३६. विद्यालयलाई छुट र सुविधा:

- (१) प्रचलित कानूनमा जुनसुकै कुरा लेखिएको भएतापनि सामुदायिक विद्यालय र सार्वजनिक शैक्षिक गुठीको रूपमा सञ्चालित संस्थागत विद्यालयको नाममा जुनसुकै लिखत पारित गर्दा रजिस्ट्रेशन दस्तुर लाग्ने छैन ।
- (२) उपदफा (१) मा लेखिएको वाहेक अन्य विद्यालयको नाममा कुनै लिखत पारित गर्दा नेपाल सरकारले तोके बमोजिमको आधारमा रजिस्ट्रेशन दस्तुर लाग्नेछ ।
- (३) विद्यालयहरुलाई दिइने अन्य छुट र सुविधा तोकिए बमोजिम हुनेछ ।

३७. लेखा र लेखापरीक्षणः

- (१) विद्यालयले दोहोरो स्नेस्ता प्रणाली र प्रचलित लेखामानका आधारमा आयव्ययको स्नेस्ता राख्नुपर्नेछ ।
- (२) विद्यालयले राखेको स्नेस्ताको प्रचलित कानून बमोजिम मान्यताप्राप्त लेखापरीक्षकबाट वार्षिक रूपमा लेखापरीक्षण गराउनुपर्नेछ ।
- (३) प्रत्येक आर्थिक वर्षको लेखापरीक्षण सो आर्थिक वर्ष समाप्त भएको मितिले तीन महिनाभित्र कानून बमोजिम इजाजतपत्र प्राप्त लेखापरीक्षकद्वारा गराउनु पर्नेछ ।
- (४) विद्यालयको लेखापरीक्षणकालागि सूचिकृत मध्यवाट गाउँपालिकाले लेखापरीक्षक तोकि दिनेछ ।
- (५) लेखापरीक्षकले गरेको लेखापरीक्षण प्रतिवेदन गाउँपालिका तथा सम्बन्धित निकायहरुमा पेश गर्नु पर्नेछ ।

३८. लेखापरीक्षकको नियुक्तिः

- (१) यस ऐन अनुसारका विद्यालयको लेखा परिक्षक छनोट सूचिमा रहन इजाजतपत्र प्राप्त लेखापरीक्षकहरू कार्यपालिकामा सूचिकृत हुनुपर्नेछ ।
- (२) सूचिकृत मध्यवाट गाउँपालिकाले लेखापरीक्षकहरू छनोट गरी सम्बन्धित विद्यालयकोलागी सिफारिश गर्नेछ ।
- (३) उपदफा (२) बमोजिम लेखापरीक्षक सिफारिश गर्दा एउटै व्यक्ति, फर्म वा कम्पनिलाई लगातार तीन आर्थिक वर्षभन्दा बढी हुने गरी एउटै विद्यालयकोलागी सिफारिश गरिने छैन ।
- (४) सूचिकृत हुने सम्बन्धी विधि प्रकृया तोकिए बमोजिम हुनेछ ।

३९. लेखापरीक्षकमा नियुक्त हुन नसक्ने:

- १) देहायका व्यक्ति लेखापरीक्षकमा नियुक्त हुन तथा नियुक्त भई सकेको भए सो पदमा बहाल रहन सक्ने छैन:
 - (क) गाउँपालिका तथा माताहतवाट नियमित पारिश्रमिक पाउने गरी नियुक्त सल्लाहकार वा कर्मचारी,
 - (ख) लेखापरीक्षण सम्बन्धी कसूरमा सजाय पाई सजाँय पुर गरे पछीको तीन वर्षको अवधी भुक्तान नभएको,
 - (ग) दामासाहीमा परेको,

- (घ) भ्रष्टाचार, ठगी वा नैतिक पतन हुने अन्य फौजदारी कसूरमा सजाय पाएको पाँच वर्ष भुक्तान नभएको,
- (ङ) सम्बन्धितविद्यालय तथा गाउँपालिका सँग स्वार्थ बाभिएको ।
- (च) निजको कार्यदक्षता प्रति गाउँपालिकालाई अन्यथा लागेमा ।
- २) लेखापरीक्षकले आफू नियुक्त हुनुअघि उपदफा १) बमोजिम अयोग्य नभएको कुरा कार्यपालिका र विद्यालय समक्ष स्व-घोषणा गर्नुपर्नेछ ।
- ३) कुनै लेखापरीक्षक आफ्नो कार्यकाल समाप्त नहुँदै लेखापरीक्षण गर्न अयोग्य भएमा वा विद्यालयको लेखापरीक्षकको पदमा कायम रहन नसक्ने स्थिति उत्पन्न भएमा निजले लेखापरीक्षण गर्नु पर्ने वा गरीरहेको काम तत्काल रोकी सो कुराको जानकारी लिखित रूपमा गाउँपालिकालाई दिनु पर्नेछ ।
- ४) यस दफाको प्रतिकुल हुनेगरी नियुक्त भएको लेखापरीक्षकले गरेको लेखापरीक्षण मान्य हुने छैन ।

परिच्छेद -७

दरबन्दी मिलान, शैक्षिक योग्यता, नियुक्ति र सरुवा सम्बन्धी व्यवस्था

४०. दरबन्दी मिलान:

आवश्यक मापदण्डसहित विद्यार्थी/शिक्षक अनुपात निर्धारण गरी गाउँपालिका शिक्षा समितिले सामान्यतया प्रत्येक वर्षको चैत्रभित्र दरबन्दी मिलान कार्य गर्नेछ । हाल रहेको शिक्षक जगेडा दरबन्दी यसै ऐन बमोजिम कार्यपालिका मातहत रहनेछ ।

४१. शैक्षिक योग्यता:

विद्यालयको शिक्षक, कर्मचारी, वालविकास केन्द्रको सहयोगी शिक्षक/सहयोगी कार्यकर्ताकालागि चाहिने शैक्षिक योग्यता तोकिए बमोजिम हुनेछ ।

४२. शिक्षक विद्यार्थीको अनुपात मिलाउनु पर्ने:

गाउँपालिकाले प्रत्येक विद्यालयमा नियमित अध्ययन गर्ने विद्यार्थी सङ्घर्ष्या, तह र विषयका आधारमा तोकिए बमोजिम विद्यार्थी तथा शिक्षकको अनुपात कायम गर्नु पर्नेछ ।

४३. शिक्षकलाई अन्य काममा लगाउन नहुने:

- (१) सामुदायिक विद्यालयलको शिक्षकहरूलाई शिक्षा प्रदान गर्ने वा विद्यालय प्रशासनिक सम्बन्धी कममा बाहेक अन्य काममा लगाउन हुँदैन ।
- (२) उपदफा (१) मा जुनसुकै कुरा लेखिएको भएतापनि विद्यालयको पठन पाठनमा बाधा नपर्ने गरी नेपाल सरकार वा गाउँपालिकाले तोकेको अन्य कुनै काममा खटाउन सकिनेछ ।

४४. अदालतको आदेशबाट पुनः बहाली हुन सक्ने:

- (१) दफा (४८) मा उल्लेख भएका कुनै आरोप वा अन्य आरोपमा सजाय भै नोकरीबाट हटाइएको वा बर्खास्त भएको शिक्षक, कर्मचारी अदालतको आदेश वा फैसला बमोजिम मात्र नोकरीमा पुनः बहाली हुन सक्नेछ ।

(२) उपदफा (१) बमोजिम पुनः वहाली भएको शिक्षक वा कर्मचारीले नोकरीबाट हटेको दिनदेखि पुनः वहाली भएको मितिसम्मको पुरा तलब ,भत्ता र तलब वृद्धि पाउने भए सो समेत पाउनेछ ।

४५. शिक्षकको नियुक्ति, सरुवा र बढुवा म्याद थप तथा खारेजी:

- (१) विद्यालयमा रिक्त स्थायी शिक्षकको पदपुर्ती हाल रहेको शिक्षक जगेडा दरबन्दीबाट, समायोजन भई आएका र शिक्षक सेवा आयोग उतिर्ण भई सिफारिश गरिएकाहरुबाट हुनेछ ।
- (२) विद्यालयमा रिक्त अस्थायी, करार, अनुदानकोटा (राहत) र बाल विकास केन्द्रका शिक्षक/सहयोगी शिक्षक/सहयोगी कार्यकर्ता र कर्मचारीको नियुक्तियसै ऐनको दफा १७. बमोजिम गठित समितिले छनोट गरी सिफारिश गरेको उम्मेदवारको हुनेछ ।
- (३) स्थाई, अस्थायी, करार, अनुदानकोटा (राहत) बाल विकास केन्द्रका शिक्षक/ सहयोगी शिक्षक/सहयोगी कार्यकर्ता र कर्मचारीको योग्यता र सेवा सर्त सुविधा तोकिए बमोजिम हुनेछ ।
- (४) गाउँपालिका भित्र सरुवाकालागि निवेदन दिने स्थायी, अस्थायी, करार, अनुदानकोटा (राहत) मा कार्यरत शिक्षक/सहयोगी शिक्षक/सहयोगी कार्यकर्ता र कर्मचारीले सरुवा भएर जाने र आउने दुवै विद्यालयका व्यवस्थापन समितिको सहमति लिएमा कक्षा सञ्चालनमा बाधा नपर्ने गरी गाउँ शिक्षा समितिको सिफारिसमा प्रमुख प्रशासकीय अधिकृतले रिक्त दरबन्दीमा सरुवा गर्नसक्नेछ ।
- (५) उपदफा (२) मा जुनसुकै कुरा लेखिएको भएतापनि आवश्यकता र औचित्यको आधारमा गाउँपालिका शिक्षा समितिको निर्णयको आधारमा प्रमुख प्रशासकीय अधिकृतले शिक्षकहरूलाई विद्यालय व्यवस्थापन समितिको सहमति नलिई गाउँपालिका भित्रका एक विद्यालयबाट अर्को विद्यालयमा सरुवा गर्नसक्नेछ, तर महिला र अपाङ्गता भएका शिक्षकलाई अपायक पर्ने गरी सरुवा गरिने छैन ।
- (६) शिक्षक सेवा आयोगबाट सफल भई सिफारिश भएका शिक्षकलाई विषय मिल्ने गरी स्थायी नियुक्ति दिई काममा लगाउनु पर्नेछ ।
- (७) अस्थाई, करार, राहत, बालकक्षा शिक्षक/सहयोगी शिक्षक तथा अन्य कर्मचारीहरुको म्याद थप तथा खारेजी कार्य सम्पादन मुल्याङ्कनका आधारमा गाउँपालिका अध्यक्ष स्तरिय निर्णयबाट हुनेछ ।
- (८) शिक्षकको बढुवा प्रयोजनकालागितोकिए बमोजिमको पद निर्धारण गरिनेछ ।

४६. तलबभत्ता नपाउने र सेवा अवधी गणना नहुने:

दफा (४२) को उपदफा (२) मा उल्लेखित अवस्थामा वा नियमानुसार विदा स्वीकृत गराई बसेको अवस्थामा बाहेक विद्यालयमा अनुपस्थित रहेका शिक्षक, सहयोगी शिक्षक/सहयोगी कार्यकर्ता तथा कर्मचारीले अनुपस्थित अवधीको तलब भत्ता पाउने छैन, सो अवधी सेवामा गणना समेत हुनेछैन ।

४७. प्रधानाध्यापक शिक्षक तथा कर्मचारी सम्बन्धी व्यवस्था:

- (१) प्रत्येक सामुदायिक विद्यालयमा एक जना प्रधानाध्यापकको दरबन्दी रहनेछ ।
- (२) उपदफा (१) बमोजिमका प्रधानाध्यापकको पदावधि सामान्यतया: ३ वर्षको हुनेछ । कार्यसम्पादन र कार्यजिम्मेवारीका आधारमा पुनः नियुक्ति तोकिए बमोजिम हुनेछ ।

- (३) कार्ययोजना र कार्यदक्षताका आधारमा गाउँपालिका शिक्षा समितिले गरेको निर्णय र अध्यक्षको निर्देशन अनुसार प्रमुख प्रशासकीय अधिकृतले प्रधानाध्यापकको छनोट गर्नेछ ।
- (४) गाउँपालिकाको क्षमताका आधारमा कार्यपालिकाले प्रचलित कानूनको विपरित नहुने गरी प्रधानाध्यापक तथा अन्य शिक्षक, कर्मचारीको सेवा सुविधा थप गर्नसक्नेछ ।
- (५) प्रधानाध्यापक छनोट, शिक्षक सहयोगी शिक्षक/सहयोगी कार्यकर्ता तथा कर्मचारी नियुक्ति, सेवाशर्त र सुविधासम्बन्धी अन्य व्यवस्था तोकिए बमोजिम हुनेछ ।
- (६) प्रधानाध्यापकको छनोट सम्बन्धी कुनै विवाद भएमा गाउँ कार्यपालिकाले गरेको निर्णय अन्तिम हुनेछ ।

४८. स्थायी आवासीय अनुमति लिन नहुने:

सामुदायिक विद्यालयलमा कार्यरत कुनै शिक्षक वा कर्मचारीले कुनै पनि देशको स्थायी आवासीय अनुमति लिन वा त्यस्तो अनुमति प्राप्त गर्नकोलागि आवेदन दिन हुँदैन । स्थायी आवासीय अनुमति लिएका तथा लिन आवेदन दिएका शिक्षक वा कर्मचारीलाई दण्ड तथा सजाय तोकिए बमोजिम हुनेछ ।

४९. शिक्षक महासंघ, शिक्षक तथा कर्मचारीको पदीय आचरण तथा अन्य व्यवस्था:

- (१) सामुदायिक विद्यालयलका शिक्षकहरूको पेशागत हकहितका सम्बन्धमा कार्य गर्न तोकिए बमोजिमको एक शिक्षक महासंघ रहनेछ ।
- (२) देहायका अवस्थामा शिक्षक तथा कर्मचारीलाई विद्यालय व्यवस्थापन समितिले कारबाहीकोलागिगाउँपालिका शिक्षा समितिमा सिफारिश गर्नेछ । सो उपर अनुगमन समितिको प्रतिवेदनका आधारमा गाउँ कार्यपालिकाले सेवाबाट बर्खास्त गर्नसक्नेछ ।
 - (क) तोकिए बमोजिम पदीय दायित्व पुरा नगरेमा,
 - (ख) विना सूचना लगातार पन्थ दिनभन्दा बढी समय विद्यालयमा अनुपस्थित भएमा,
 - (ग) विद्यालयमा मादक पदार्थ सेवन गरी आएको कुरा प्रमाणित भएमा,
 - (घ) नैतिक पतन देखिने कुनै फौजदारी अभियोगमा अदालतबाट सजाय पाएमा,
 - (ङ) सामुदायिक विद्यालयलका शिक्षक वा कर्मचारीहरूले कार्यालय समयमा अन्यत्र अध्यापन वा अन्य व्यवसायिक क्रियाकलाप गरेमा ,
 - (च) शिक्षक वा कर्मचारीले व्यवसायिक हकहितका नाममा सूक्ष्म रूपमा अमूक राजनैतिक दलको मात्र हित वा विरोधमा कार्य गर्ने संगठनका गतिविधिमा कार्यालयको समयमा संलग्न भएमा ।
- (३) उपदफा (२) बमोजिम वा अन्य माध्यमले कुनै शिक्षक वा कर्मचारीलाई पदबाट हटाउनु पर्ने कारणको आवश्यक प्रमाण प्राप्त भएमा गाउँपालिकाले निजलाई पदबाट हटाउन सक्नेछ । तर कार्यरत पदबाट हटाउनु अधि मनासिव माफिकको स्पष्टीकरणको मौका प्रदान गरिने छ ।

५०. दण्ड सजाय:

- (१) कसले विद्यालयको सम्पति हिनामिना वा नोक्सान गरेमा त्यस्तो व्यक्तिलाई मुद्दा हेर्ने अधिकारीले बिगो असुल गरी बिगोबमोजिम जरिवाना गर्न सक्नेछ ।

- (२) कसैले देहायका कार्य गरेमा, गर्न लगाएमा वा सो कार्य गर्न सहयोग पुऱ्याएमा त्यस्तो व्यक्तिलाई कसुरकोमात्रा हेरी कानूनले तोकेबमोजिम सजाय हुनेछः-
- (क) प्रश्नपत्रको गोपनीयता भङ्गगरेमा,
 - (ख) उत्तरपुस्तिका परीक्षण गर्दा लापरवाही वा गैर जिम्मेवारपूर्ण कार्य गरेमा,
 - (ग) परीक्षाकेन्द्रमा सम्बन्धित पदाधिकारीको स्वीकृति बिना प्रवेश गर्न प्रयत्न गरेमा वा प्रवेश गरेमा वा परीक्षा केन्द्र नियन्त्रणमा लिई अमर्यादित कार्य गरेमा,
 - (घ) परीक्षाफल प्रकाशनमा अनियमितता गरेमा,
 - (ङ) अरुको तर्फबाट परीक्षा दिएमा,
 - (च) विद्यार्थी भर्ना गर्दा दान, उपहार वा कुनै रकम लिएमा,
 - (छ) अनुमति नलिई कुनै शैक्षिक कार्यक्रम, शैक्षिक परामर्श, ब्रिजकोर्स, कोचिङ्ग कक्षा, ट्यूसन सेन्टर, भाषा शिक्षण कक्षा तथा पूर्व तयारी कक्षा सञ्चालन गरेमा,
 - (ज) परीक्षाको मर्यादा भङ्ग हुने अन्य कुनै कार्य गरेमा,
 - (झ) कानून विपरितका अन्य कार्य गरेमा ।
- (३) कानूनबमोजिमको कसुरको सम्बन्धमा विद्यालयको कुनै शिक्षक वा कर्मचारी उपर मुद्दा हेने अधिकारी वाजिल्ला अदालतमा मुद्दा दायर भएमा त्यस्तो शिक्षक वा कर्मचारी त्यसरी मुद्दा दायर भएको मितिदेखि मुद्दाको अन्तिम फैसला नभएसम्म निलम्बित हुनेछन् । सो शिक्षक वा कर्मचारी अदालतबाट कसुरदार ठहरिएमा निजलाई यस ऐनबमोजिम विभागीय सजाय गरिनेछ ।

५१. पुनरावेदनः

तोकिएको अधिकारीले गरेको सजायको आदेश उपर कानून बमोजिम पुनरावेदन लाग्नेछ ।

५२. गाउँपालिकाले निर्देशन दिन सक्ने:

- (१) गाउँपालिकाले तोकिएको क्षेत्रसँग सम्बन्धित छात्रावास, ट्यूसन सेन्टर, कोचिङ्ग सेन्टर सञ्चालनका लागि तोकिए बमोजिमका सर्त पुरा गरेका संस्थालाई अनुमति लगायतका आवश्यक निर्देशनहरू विद्यालय व्यवस्थापन समितिलाई दिनसक्नेछ ।
- (२) उपदफा (१) बमोजिमको दिइएको निर्देशन पालन गर्नु विद्यालय व्यवस्थापन समितिको कर्तव्य हुनेछ ।

परिच्छेद-८ विविध

५३. विद्यालयलाई शान्ति क्षेत्रको रूपमा कायम गर्नु पर्ने:

- (१) विद्यालयमा स्वतन्त्र र भयरहितरूपमा अध्ययन, अध्यापन गर्ने वातावरण सिर्जना गर्न तथा विद्यालयभित्र कुनै पनि किसिमको अवाञ्छित क्रियाकलाप हुन नदिने गरी विद्यालयलाई शान्तिक्षेत्र कायम गर्नुपर्नेछ ।
- (२) उपदफा (१) बमोजिम सुरक्षित क्षेत्र कायम गर्दा विद्यालयले पालना गर्नु पर्ने सर्त तथा मापदण्ड तोकिए बमोजिम हुनेछन् ।

५४. बालबालिकाहरूलाई निष्कासन गर्न, शारीरिक वा मानसिक दुर्व्यवहार गर्न नहुने:

- (१) कुनै पनि बालबालिकालाई विद्यालयबाट निष्कासन गर्न पाइनेछैन । तर बालविज्याई गरेको अवस्थामा बालकलाई आवश्यक कारबाहीका लागि सिफारिस गरी पठाउन बाधा पुगेको मनिनेछैन ।
- (२) विद्यालयमा अध्ययनरत बालबालिकालाई शारीरिक वा मानसिक यातना दिन वा दुर्व्यवहार गर्न पाइनेछैन ।

५५. प्रगति विवरण बुझाउनु पर्ने:

संस्थागत विद्यालयले प्रत्येक वर्ष तोकिए बमोजिमका विवरणसहितको प्रगति विवरण गाउँपालिका शिक्षा समिति समक्ष बुझाउनु पर्नेछ ।

५६. नियम बनाउने अधिकार:

- (१) यस ऐनको उद्देश्य कार्यान्वयन गर्न गाउँ कार्यपालिकाले आवश्यक व्यवस्थाहरु सहित शिक्षा नियमावली बनाउन सक्नेछ ।
- (२) यस ऐनको कार्यान्वयनका लागि गाउँपालिका शिक्षा समितिले आवश्यक निर्देशिका तथा कार्यविधि बनाई लागु गर्न सक्नेछ ।
- (३) कार्यपालिकाले समग्र शिक्षा क्षेत्रको व्यवस्थापन वा कुनै विशेष विषयलाई लिएर विशेष निर्देशन जारी गर्न सक्नेछ ।

५७. संक्रमणकालीन व्यवस्था:

- (१) यस ऐनले तोकिए बमोजिम हुने भनी व्यवस्था गरेको काम नियमावली नआएसम्म गाउँ कार्यपालिकाले गर्न सक्नेछ ।
- (२) यो ऐन जारी भएपछि विद्यालयमा रिक्त रहेका दरबन्दीमा गाउँपालिकाले विज्ञापन गरी तोकिए बमोजिमपदपुर्ति गर्न सक्नेछ ।

५८. बाधा अडकाउ फुकाउने अधिकार:

यस ऐनको उद्देश्य कार्यान्वयन गर्न कुनै बाधा अडकाउ परेमा गाउँपालिकाले त्यस्तो बाधा अडकाउ हटाउन आदेश जारी गर्न सक्नेछ ।

५९. खारेजी र बचाउ :

- (१) छिपहरमाई गाउँपालिकाको स्थानिय शिक्षा ऐन, २०७५ खारेज गरिएको छ ।
- (२) छिपहरमाई गाउँपालिकाको स्थानिय शिक्षा ऐन, २०७५ र सो ऐन अन्तर्गत बनेका नियमहरु बमोजिम गरिएका काम कारबाहीहरु यसै ऐन बमोजिम भए गरेको मानिनेछ ।
- (३) यो ऐन वा यस ऐनअन्तर्गत बनेका नियममा लेखिएजति कुरामा सोही बमोजिमर अन्यथा प्रचलित कानून बमोजिम हुनेछ ।

- (४) यस ऐनमा लेखिएको कुनै कुराले पनि विद्यालयको सम्पत्ति हिनामिना गरेको कसुरमा भ्रष्टाचार निवारण ऐन, २०५९ अन्तर्गत कार्यवाही चलाउन बाधा पर्ने छैन ।
- (५) यसअघि कानून बमोजिम नियुक्त शिक्षक कर्मचारीहरूलाई नेपाल सरकारले दिइदै आएको सुविधामा कुनै किसिमको कटौती गरिने छैन । तर यो व्यवस्थाले कानून बमोजिम दण्ड, सजाय कार्यवाही गर्न बाधा पर्नेछैन ।